

## Бир айып

Ажарың айдай чырайың, айдай чырайың,  
Ак жибек кийсең ылайык, кийсең ылайык.  
Ашыгың болуп калбаган, болуп калбаган,  
Арман күн менде бир айып, менде бир айып.  
Ашыгың болуп калбаган, болуп калбаган,  
Арман күн менде бир айып, сенде бир айып.  
Жоогазын гүлдөй чырайың, гүлдөй чырайың,  
Жоолугуң кызыл ылайык, кызыл ылайык.  
Жооругуң кандай билбедим, кандай билбедим,  
Жок алдар менде бир айып, менде бир айып.  
Жооругуң кандай билбедим, кандай билбедим,  
Жок алдар менде бир айып, сенде бир айып.  
Гүлкайыр гүлдөй буралып, гүлдөй буралып,  
Күлгүн жаш сага ылайык, сага ылайык.  
Күсадар болуп жетпеген, болуп жетпеген,  
Кургур ай, менде бир айып, менде бир айып.  
Күсадар болуп жетпеген, болуп жетпеген,  
Кургур ай, менде бир айып, сенде бир айып.  
Күйүткө түшсөң муңайып, түшсөң муңайып,  
Күлгөнүң кимге ылайык, кимге ылайык?  
Башканы сүйүп көрбөгөн, сүйүп көрбөгөн,  
Башымда ушул бир айып, ушул бир айып,  
Өзгөнү сүйүп билбеген, сүйүп билбеген,  
Өзүмдө ушул бир айып, ушул бир айып,  
Арман күн менде бир айып, сенде бир айып.